

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ

villūr naḍādūr śrī karuṇākarācāryasvāminā viracitam
॥ śrī navanītahanumat śatakam ॥

This document has been prepared by
Sunder Kidāmbi
with the blessings of
śrī raṅgarāmānuja mahādēśikan
His Holiness śrīmad āṇḍavan śrīraṅgam

śrīḥ

śrīmatē rāmānujāya namaḥ

śrīmatē nigamāntamahādēśikāya namaḥ

॥ śrī navanītahanumat śatakam ॥

śrīvatsavaṃśakalaśōdadhikaustubhasya

śrīvāsarāghavagurōstanayaṃ tataśca |

vidyā avāpya vibudhōttamatāṃ dadhānaṃ

kurvē sadā hṛdi guruṃ karuṇākarākhyam ॥

prārambhaprakaraṇam

navanītamayaṃ naumi navasaṃvatsarē kapim |

navamījapadāsaktaṃ navavyākṛtipaṇḍitam ॥ 1 ॥

niṣaṅgī navanītēna niṣaṅgī svajanēṣu ca |

niṣaṅgī yajuṣāṃ lakṣyē niṣaṅgī kṣēmadō'stu mē ॥ 2 ॥

navanītavilīptāṅgō navanītavilēpanam |

navam cakraṇē yadīyānāṃ navam māṃ tanutādayam ॥ 3 ॥

naṭadhakkājasūtrāṅgāṃ sphuṭam vēttā girāṃ munēḥ |

ghaṭajasya hṛdam kētuṇasthaḥ kṣēmadō'stu mē ॥ 4 ॥

anumānavatāṃ śrēṣṭhō hanumānastu mē śriyai |

manuvaṃśyahaṛnāmnā manumāniti viśrutaḥ ॥ 5 ॥

añjanābhatanau raktaṃ añjanātanayaṃ bhajē |

bhañjanaṃ dviṣatāṃ dhattē rañjanaṃ svajanasya yaḥ ॥ 6 ॥

rāmāṅgavarṇanaṃ kṛtvā śyāmāṃ rāmasya sundarīm |

bhā -mā -pūrṇamukhīm cakraṇē yō māṃ pāyāt sa marutiḥ ॥ 7 ॥

bāhuvēgē'tulaṃ lōkē prāhuryaṃ sa kapīśvaraḥ |
rāhumāturnihantā māṃ rāhukētubhayādavēt || 8 ||

mandētaradayāyuktaṃ mandasōdaramantriṇam |
mandapīḍānivr̥tyarthaṃ mandarēṇa samaṃ bhajē || 9 ||

āyuṣā'tha sudīrthēṇa vāyusūnumalaṅkṛtam |
nā yutassēvamānassyādāyuṣā mahatā bhuvi || 10 ||

hēmācalasamākāraṃ rāmāṅghriratamāśrayē |
sāmādivēdasārajñaṃ sīmātītayaśōnidhim || 11 ||

sa pītā pavanō yasya kapivaryaśca kēsari |
apivadvacanāṃ yasya kapisiṃhassa māmavēt || 12 ||

skandatātāṃśamūrtiryō mandatātēna śikṣitaḥ |
kandukīkṛtakailāsanandanārissa māmavēt || 13 ||

vātātmajātamiḍē'haṃ sītāsōkaharaṃ kapim |
pātālādbhavanāmnō māṃ pātā'stē yasya vikramaḥ || 14 ||

karirājagatau māyānari viṣṇau sadā rataḥ |
arināśamasau kṛtvā paripātu kapissa mām || 15 ||

palāśadaṇḍapāṇissan palāśanidhanaṃ dadhat |
phalāśākṣyasūryō'vyāt malānyāśvapahr̥tya mām || 16 ||

haripādaratō nityaṃ harirājasya mantriṣu |
garimādisusiddhyāḍhyaḥ haribhaktiṃ dadhātu mē || 17 ||

hastē bhēṣajagōtrēndraṃ hastivaktrapituḥ priyam |
mastakē ca dadhat pāyāt nistulō māṃ kapīśvaraḥ || 18 ||

nādāgamarasajñō'yaṃ pādābjē dhyāyatassadā |
vēdānanasya sarvasvaṃ dātā mē nātra saṃśayaḥ || 19 ||

varuṇālayamātīrṇaḥ karuṇāmiva rūpiṇim |
tarumūlē samāsēvī kurutāt karuṇāṃ mayi || 20 ||

ac - prakaraṇam

aṅgadādinutō dadyāt maṅgalaṃ mārutirmama |
raṅganātharatē tasmin tuṅgakīrtī ratēssadā || 21 ||

ānandaṃ brahmaṇō vidvān sānandān tanutāt natān |
vīnaṃ damayatō vēgāt sānandō yasya rāghavaḥ || 22 ||

inamīdē harīndraistaṃ panasādibhirānatam |
vanavāsaratē saktaṃ janakasya girā harau || 23 ||

īrayantaṃ sadā rāmatārakaṃ tamahaṃ bhajē |
nīradhiṃ prasamuttirṇaṃ kīravāṅyāḥ kṛtē kapim || 24 ||

udayē dyumaṇim svīyē udayē grasituṃ plutah |
hṛdayaṃ mē'dhirūḍhassan sadayaṃ saṃprasīdatu || 25 ||

ūnakāryaratāttasmāt hīnarākṣasapuṅgavāt |
yēna dēvyuddhatā cittaṃ tēna mē nāthavat sadā || 26 ||

ṛkṣavṛddhavacōvṛddhaḥ yakṣajātāripau rataḥ |
rakṣasāṃ nāsakō bhūyādrakṣaṇāya sadā mama || 27 ||

ṛṇāti nijagānēna ghōṇāharisamākṛtiḥ |
vīṇāmunēśca jētā'yaṃ śōṇāyitahanuḥ kapiḥ || 28 ||

ēka ēva samarthō yō'sōkakānanabhañjanē |
sākamēṣa mayā bhūyāt pākacintā haran mama || 29 ||

aindraśatrukapērmitraṃ aindravyākṛtivallabham |
aindrikākākṣihārīṣṭaṃ sāndrabhaktirahaṃ bhajē || 30 ||

ōghamēghassvanō vāgmī mēghanādarāṇē'strajam |
mōghamākalayadvandhaṃ rāghavē bhaktimān kapiḥ || 31 ||

auśadhadhādridharō jaitraghōṣadō dhvajamāsthitaḥ |
tōśadaḥ pāṇḍavānīkē bhīṣyan kuruvāhinīm || 32 ||

aṃ sadā bhāvayantaṃ taṃ aṃsadēśē nijē sthitam |
saṃsarattāpahartāraṃ taṃ sarāṇyusutaṃ bhajē || 33 ||

a ityabhidhayā khyātē sa indhē bhaktimān kapiḥ |
a -i -uṅ mukhasūtrāṇāṃ ya ihaikō rahasyavit || 34 ||

hal - prakaraṇam

kanakācalasaṅkāśaḥ manasā dhṛtarāghavaḥ |
panasāpūrṇakukṣirmē dhanamaindraṃ dadātu saḥ || 35 ||

khagarājasamō vīryaṃ khagasampātivākyataḥ |
sagarātmajatāmāptaṃ gaganēna tarannavēt || 36 ||

gatimān matimānēṣu patidūtassamāgataḥ |
iti yō mānitō dēvyā patitaṃ pālayēt sa mām || 37 ||

ghanamadyē caran laṅkāvanamadyē'tha jānakīm |
ghanaduḥkhādavanpātu dhanadānujabhītidaḥ || 38 ||

ñādiśabdaṃ na jānē'haṃ vēdivahniriva jvalan |
ādimūlapadē sakta ! svādimūlarkṣa ! rakṣa mām || 39 ||

cayaṃ sarvakalānāñca jayaṃ sarvaraṇēṣvapi |
ayaṃ cāpi dadadrakṣēt ayaṃ mām kapipuṅgavaḥ || 40 ||

chāyāpativinēyō'sau māyānari sadā rataḥ |
māyāḥ klēśaharō vāgbhiḥ pāyādasmanāpāyataḥ || 41 ||

jayaṃ rāghavasēnāyāṃ nayaṃ vāci nirantaram |
śriyaṃ cā'pi sadā bhaktēṣvayaṃ dattē mahākapiḥ || 42 ||

jhaṣakūrmādirūpēṣu tuṣabuddhiṃ dadat svayam |
suṣamām rāghavasyaiṣa iṣamātanutē matēḥ || 43 ||

nādirasti padaṃ naiva mēdinītanayākṛtē |
sūditā'sōkadāva tvam vādibhīkara ! rakṣa mām || 44 ||

ṭaṅkahastakṛtaṃ puṇyaṃ ṭaṅkayat haratā sadā |
kaṅkarājapriyēṇāhaṃ aṅkitasvahrdaṃ bhajē || 45 ||

ṭhāntaṃ pādiṃ svayaṃ chāyākāntaṃ natvāptavān kapiḥ |
śāntaṃ rāmaṃ sadā dhyāyan svāntaṃ bhūṣayatānmama || 46 ||

ḍamarōruditaṃ sūtraṃ kamalasyāptatō bhajan |
amalasvāntagambhīraḥ mama śaṃ tanutām kapiḥ || 47 ||

ḍhālivargaṃ jayan yuddhē mālinaṃ jambupūrvakam |
vālisōdaramantrī mām kēlimānavatāt kapiḥ || 48 ||

ṇāntakāvyaamahāhārē bhāntamēnaṃ mahākapim |
śāntamēvaṃ bhajat cittaṃ nāntamēti mudō mama || 49 ||

tamasātīravāsī yaṃ kamalāduḥkhaḥāriṇam |
tamasō dūragam vakti namasā'ham vṛṇōmi tam || 50 ||

thaṃ tamaṣadhapūrṇam yaḥ thaṃ haran suhr̥dāmadhāt |
thaṃ dadat bhajatāmēṣa thaṃ paraṃ bhāti vānaraḥ || 51 ||

dayānidhimahaṃ mānyaṃ nayānamāśrayaṃ śrayē |
mayātmajāpatau yēna bhayāvatarāṇaṃ kṛtam || 52 ||

dhanadānujasainyaṃ yō ghanaghōṣēṇa bhīṣayan |
vanamasya babhañjasau ghanakāntiratō jayēt || 53 ||

nagarājasutātithyaṃ khagarājajavassvayam |
na gatō kāryasaktō'sāvagadō'stu sadā mama || 54 ||

palāśasainyahantā'sau kalāsu kuśalaḥ kapiḥ |
nalādisuhr̥dāmiṣṭō malāni nudatānmama || 55 ||

phalāyatē raviryasya palāyantē niśācarāḥ |
balādyasya paraṃ bhītāḥ kalādakṣō vibhāti saḥ || 56 ||

balārisutahanturyō balādhānapaṭuḥ kapiḥ |
sa lābhāya bhavēdasmai śilāyudhadharaḥ prabhuḥ || 57 ||

bhajatāṃ kṣēmadō bhaktyā gajavaktrapituḥ kapiḥ |
nijavīryōditō nityaṃ gajasam̐patpradō'stu mē || 58 ||

manasō'pi drutaṃ gacchan panasādibhirīḍitaḥ |
ghanavarṇē ratō rāmē manasi stātsadā mama || 59 ||

yakṣakanyā hatā yēna rakṣasāṃ jātimāśritā |
pakṣamasya jayaṃ nētā rakṣatānmārutissa mām || 60 ||

rajanīśamukhaṃ rāmaṃ gajatulyagatiṃ ca yaḥ |
sajayaṃ kurutē nityaṃ bhaja taṃ vāyunandanam || 61 ||

lavatātarataṃ naumi lavaṇābdhiṃ purā taran |
avanaṃ yō'tanōttasyā avanīduhituḥ kapiḥ || 62 ||

vanajāyatanētraṃ taṃ manasā cintayan sadā |
kanakācalasaṅkāsō janayēnmama sadgatim || 63 ||

śatayōjanavistīrṇaṃ plutamabdhimahaṃ tataḥ |
kṛtarāghavakainkarya stutamīḍē'pi sītayā || 64 ||

ṣaḍaṅgānāpa yō vēdān phaḍaṃ matvā vṛtāt purā |
aḍandhīrahitam sō'yaṃ jaḍaṃ māṃ pālayēt kapiḥ || 65 ||

savanādāvaśaktō'haṃ pavanātmaja ! tē kṛpām |
avanāyāśrayē dāsaḥ navavyākṛtipaṇḍita ! || 66 ||

halapaddhitināmrāḍhyāṃ khalarāvaṇapīḍitām |
alamēkaḥ paritrātuṃ malanāsāya mē'pyasau || 67 ||

aṅgavṛttāntaprakaraṇam

laṅkārakṣakarākṣasyāśśaṅkāḍāyibhujābala ! |
śaṅkāḍūrāṃ śaṅērbuddhiṃ śaṃ kāmapī ca saṃpadam || 68 ||

akṣarākṣasatātādivakṣōbhēdakasadbhuja ! |
akṣarāsyavaram kṛtvā rakṣa māṃ pavanātmaja ! || 69 ||

bhujasārasamānītanijapakṣajaya ! prabhō ! |
gajavaktrāḍibhiśślāghya ! bhajataḥ kuru mē dayām || 70 ||

bhujamūlē purā dhṛtvā gajatulyagatī prabhū |
bhajatāditi sugrīvaṃ bhajamānamahaṃ bhajē || 71 ||

kāryālayē narāḥ kēcit vāryādisadrśāḥ sthitāḥ |
āryālayānukampāyā vāryāstān bādhanānmama || 72 ||

nāryāsaktirna tē dhīra ! kāryāṇāṃ sādhen kṣama ! |
āryāsaktā sadā dhīstē kāryāsmīn karuṇā tvayā || 73 ||

pucchavahnimupādāya svacchalaṅkāpurīṃ dahan |
kacchapaṃ cādimaṃ vōḍhā yacchatāt kuśalaṃ mama || 74 ||

bhēṣajādribhujō bhāti vēṣamānuṣasaktadhīḥ |
kōṣapūrakavīkṣādhyō dvēṣalōbhādivārakaḥ || 75 ||

tarubhañjanadakṣēna hyuruvikrama ! pāṇinā |
kuru bhañjanamasmākaṃ karuṇākara ! pāpmanām || 76 ||

parapūrdahanē dakṣa ! varavāla ! kapīśvara ! |
garatulyāni pāpāni haratānmāmakānyapi || 77 ||

haravīryasamudbhūta ! parasainyavināśaka ! |
parasvē paradārē ca hara mē vikṣaṇādīkam || 78 ||

gadayā maṇḍitaḥ pāṇiḥ sadayā buddhivṛttayaḥ |
madamānavihīnāstē gadahārī tvamēva mē || 79 ||

mārutē skhalanaṃ tē nō ūrujātādidarśanē |
cārutē varṇitētyāhuḥ cāru mē tvaṃ vrataṃ kuru || 80 ||

avinītā imē dhūrtā avinītā'tra tē sthitiḥ |
bhavitēti kṣīpanbhāti savitrā gurumān kapiḥ || 81 ||

vinatāpautravīryāṇi vinatāputrasārathau |
vinatō varṇayanbhāti vinatē kṣēmadaḥ kapiḥ || 82 ||

maṇḍalaṃ mama bhittvā'gāt caṇḍavēgassa cā'ṇḍajaḥ |
puṇḍarikākṣadrṣṭyēti caṇḍaraśmivacō bhajan || 83 ||

vīra ēṣa ratō nityaṃ nīrajāyatalōcanē |
sūraśiṣyō nataṃ pātu sūravaryābhivanditaḥ || 84 ||

dhanuṣā bhūṣitē saktō hanumān vārayēnmama |
anuyātāṅgadō nityaṃ anuyātāṅganā matīḥ || 85 ||

hanubhūṣaṇānāmāsau tanubhūṣaṇadarśanāt |
nanu taddampatī gōptā kva nu tatsadrṣō bhavēt || 86 ||

ṛkṣarājavacōvrddhō rakṣasāṃ puramāśritaḥ |
akṣamukhyaripudhvaṃsī rakṣaṇaṃ tanutānmama || 87 ||

rāmasya caritaṃ prōcya sāmavāg bharataṃ kapiḥ |
grāmaṃ nandimukhaṃ prāpya kṣēmasaṃyuktamātanōt || 88 ||

yathā'yaṃ praṇatānasmān tathā vitanutāṃ sadā |
kathāmētāṃ hṛdi nyasya pathā yātō'satāmapi || 89 ||

añjanācalavāsī ca kañjanābhaharirhariḥ |
añjanāgarbhasaṃbhūtō bhañjakau pāpmanāṃ mama || 90 ||

agrīvān rākṣasān kṛtvā sugrīvaprītikṛt kapiḥ |
sugrīvaḥ pañcavaktrairmāṃ sugrīvaṃ tanutāṃ natam || 91 ||

gītān sārathinā sarvān śrōtā'yaṃ kēnacit kapiḥ |
sītāṃ śrīrāmavṛttāntaiḥ pātā māṃ pātu sarvadā || 92 ||

vātasya tanayō lōkē tātatulyabalaḥ kapiḥ |
jāta ēṣa sadā rakṣēt vātarōgādimajjanam || 93 ||

arcāmūrtiprakaraṇam

kēsariḥṣētrajō vaktrē kēsarīndraṃ purō dadhat |
kēsarīndrau nijāsyēṣu bhāsatē nāmaparvatē || 94 ||

narasiṃhē ratō nityaṃ narasiṃhaṃ purō dadhat |
puraṃ cōlaharēḥ kurvan varaṃ bhāti varapradaḥ || 95 ||

viśvarūpadharō bhāti viśvamaṅgaladaḥ kapiḥ |
viśvarakṣakakēśānāṃ viśvavanditamandirē || 96 ||

tuṅgamūrtirayaṃ bhāti naṅganallūrpurē hariḥ |
aṅga ! vaktrē hariṃ paśyan maṅgalāni dadannatē || 97 ||

dvādaśaśrītanōḥ chātraḥ dvādaśō'nucarairayam |
tā daśānanamāḥ hartā mē dayēta purīsthitaḥ || 98 ||

ādhivyādhiharō dēvaḥ yō dhiyā bhajatō mama |
sādhitaśrījalaṃ datvā lōdhivīthyālayāndhutaḥ || 99 ||

āharan kūpapāthō mē mēhar -cand -svāpaṇē sthitaḥ |
śrīharēḥ pārśvagō rakṣēt śrīharirmārutissadā || 100 ||

vaikuṅṭhavimōkhō'pyēṣa vaikuṅṭhapatisēvakaḥ |
vaikuṅṭhasukhadō mē'tra vaikuṅṭhakalikalmaṣaḥ || 101 ||

iti karuṇākarakavinā kalitē prāsātisundarē śatakē |
vaikuṅṭhādhipanilayē sēvyō juṣatāṃ sa sundarō nāmnā || 102 ||

*maṅgalāyatanē saktam sundaram prati nirmitam |
sundaram śatakam dadyāt maṅgalam paṭhatāmidam || 103 ||*

*raṅgalakṣmaṇaprattayākhyayā
śāstrasāhitīvallabhaḥ kaviḥ |
raṅgalakṣmaṇācāryanirmitam
gavyalēpanam tam jagau kapim || 104 ||*

|| iti śrī navanītanumat śatakam samāptam ||